



**PRIM' AWLA TAL-QORTI ĊIVILI  
(ĠURISDIZZJONI KOSTITUZZJONALI)**

**IMĦALLEF**

**ONOR. ROBERT G. MANGION**

**SEDUTA TAT-13 TA' LULJU, 2023**

**Kawża Numru: 2K**

**Rik. Kost. 338/2021 RGM**

**Dorotea sive Dorothy Darmanin, Francis Darmanin  
Isabelle Darmanin Godano u Mary Rose Vella Haber**

**vs.**

**Avukat tal-Istat,  
Domenico Gatt u Emanuela sive Lina Gatt**

**Il-Qorti**

1. Rat li b'rikors tat-18 ta' Mejju 2021 ir-rikorrenti fessru li huma sidien tal-fond 9, appartament numru 1, Triq Ġanni Bonavia, Żabbar liema proprjetà huma wirtu mingħand il-ġenituri tagħhom Lawrence Darmanin (li miet fid-29 ta' Marzu 2003) u Josephine Darmanin (li mietet fil-11 ta' Frar 2017). Fessru li missierhom permezz

ta' kuntratt ippubblikat fl-atti tan-Nutar Dr. Carmelo Lia tal-20 ta' Settembru 1960, b'kuntratt ippubblikat fl-atti tan-Nutar Dr Giorgio Borg tas-6 ta' Settembru 1961 u b'kuntratt ippubblikat fl-atti tan-Nutar Dr. Joseph Cachia tal-11 t'April 1972, akkwista in enfitewsi perpetwa biċċiet ta' art kontigwi, li fuqhom bena għadd ta' proprjetajiet fosthom il-fond imsemmi. Jgħidu li nonostante li ommhom ma kinitx dehret fuq l-imsemmija kuntratti, il-fond kien jappartjeni lill-komunjonijoni tal-akkwisti u dan stante li l-ġenituri tagħhom kienu diġa mizzewgħin. Il-proprjetà odjerna hija okkupata mill-intimati Gatt taħt titolu ta' kera, liema kera ilha fis-seħħ għal għexieren ta' snin. Bis-saħħa tal-Att X tal-2009, il-kera bdiet togħla biex illum il-kirja hija ta' €399.80 fis-sena. Ippremettew li din il-kirja giet imgedda skont id-dispożizzjonijiet tal-Kapitolu 69 u dan bi preġudizzju għad-drittijiet tagħhom stante li l-kirja m'hallsa fis-sena, kif restritta bil-liġi, ma tirriflettix il-valur reali tal-proprjetà fis-suq. Ippremettew li dan iwassal għal leżjoni tad-drittijiet tal-proprjetà tagħhom, għaldaqstant talbu lil din il-Qorti sabiex

“i. Tiddikjara u tiddeċiedi illi fil-konfront tal-esponenti, l-operazzjonijiet tal-Ordinanza li Tirregola t-Tigdid tal-Kiri tal-Bini, Kap. 69 tal-Liġijiet ta' Malta u tal-liġijiet tal-kera vigenti qed jagħtu dritt ta' rilokazzjoni perpetwa lill-intimati Gatt tal-fond bin-numru disgħa (9), apartment numru wieħed (1), Triq Ġanni Bonavia, Żabbar, bil-konsegwenza li qed jiġu vjolati d-drittijiet fundamentali tal-esponenti kif sanciti bl-Artikolu 37 tal-Kostituzzjoni ta' Malta, u bl-Ewwel Artikolu tal-Ewwel Protokoll tal-Konvenzjoni Ewropea għad-Drittijiet Umani u għar-raġunijiet fuq esposti u ta' dawk li ser jirrizultaw waqt it-trattazzjoni ta' dawn il-proċeduri, l-esponenti għandhom jingħataw ir-rimedji kollha li din l-Onor. Qorti jidhrilha xierqa fis-stiwazzjoni;

ii. Tiddikjara u tiddeċiedi illi l-intimati jew min minnhom huma responsabbli għal kumpens u danni sofferti mill-esponenti

b'konsegwenza tal-operazzjonijiet tal-Kap. 69 tal-Liġijiet ta' Malta talli ma kkreax bilanċ u proporzjoni bejn id-drittijiet tas-sid u dawk tal-inkwilin stante li ma jirriflettux is-suq u lanqas il-valur lokatizju tal-proprjetà in kwistjoni ai termini tal-Artikolu 41 tal-Konvenzjoni Ewropea;

iii. Tillikwida l-istess kumpens u danni kif sofferti mir-rikorrenti, ai termini tal-liġi u tal-Artikolu 41 tal-Konvenzjoni Ewropea; u

iv. Tikkundanna lill-intimati jew min minnhom iħallsu l-istess kumpens ta' danni likwidati ai termini tal-liġi u tal-Artikolu 41 tal-Konvenzjoni Ewropea.

Bl-ispejjeż kollha kontra l-intimati, li minn issa huma ngunti sabiex jidhru għas-subizzjoni.”

2. Rat ir-risposta tal-Avukat tal-Istat ipprezentat fit-28 ta' Mejju 2021 fejn eċċepixxa li r-rikorrenti jeħtieġilhom iġibu prova li l-fond huwa tassew soġġett għall-kirja taħt il-Kapitolu 69. Gie eċċepiet li qatt ma jista' jinstab ksur għaż-żmien tat-terminu originali tal-kirja li jista' jirrizulta waqt it-trattazzjoni tal-kawża. Eċċepixxa wkoll li f'kull każ ma jistax jiġi misjub ksur tad-drittijiet fundamentali tar-rikorrenti għal perjodu li r-rikorrenti ma kellhomx jedd li jirċievu l-frottijiet tal-istess fond u dan jingħad stante li nonostante li missierhom miet fid-29 ta' Marzu 2003, il-beni kollha ta' missierhom kienu soġġetti għall-użufrutt a favur ommhom Josephine Darmanin li mietet fil-11 ta' Frar 2017. Fil-mertu eċċepixxa li safejn it-talbiet huma msejsa fuq l-Artikolu 37, tali talbiet huma insostenibbli minħabba dak li jipprovdi Artikolu 47 (9) tal-istess Kostituzzjoni, il-Kapitolu 69 kien fis-seħħ qabel Marzu tal-1962. Gie eċċepiet ukoll li l-azzjoni taħt l-Artikolu 1 tal-Ewwel Protokoll tal-Konvenzjoni hija improponibbli stante li l-istat igawdi diskrezzjoni wiesgħa fl-apprezzament ta' ħtiġijiet soċjali tal-pajjiż. Kompla jingħad li l-mekkanizmu li jipprovdi l-Artikolu

1531Ċ tal-Kapitolu 16 huwa wieħed xieraq. L-Avukat tal-Istat eċċepixxa wkoll li l-Artikolu 41 tal-Konvenzjoni huwa inapplicabbli u dan għaliex l-imsemmi artikolu jgħodd biss għall-organi ġudizzjarji tal-Kunsill tal-Ewropa u mhux għall-Qrati Maltin. Finalment eċċepixxa li l-ilment taħt l-Ewwel Artikolu tal-Ewwel Protokoll m'għandux imur oltre t-30 ta' April 1987 u dan stante li ai termini tal-Artikolu 7 tal-Kapitolu 319, ebda ksur tal-Ewwel Artikolu tal-Ewwel Protokoll li jsir qabel it-30 t'April 1987 m'għandu jagħti lok għal xi azzjoni quddiem il-Qrati Maltin.

3. Rat li wara li talab permess lill-Qorti u ġie akkolt, l-Avukat tal-Istat ressaq nota b'zewġ eċċezjonijiet ulterjuri fl-24 ta' Novembru 2021. Huwa eċċepixxa li fl-1 ta' Ġunju 2021 l-Att XXIV tal-2021 introduċa l-Artikolu 4A fil-Kapitolu 69 li bis-saħħa tiegħu r-rikorrenti jistgħu jitolbu li jieħdu lura l-post u ma jgeddux il-kera, jistgħu jitolbu l-awment tal-kera sa massimu ta' 2% tal-valur ħieles tas-suq u wkoll li dan l-artikolu jzomm bilanċ bejn l-interessi tas-sidien u l-interessi tal-kerrej. Eċċepixxa li konsegwentament din il-Qorti m'għandhiex issib ksur tal-Artikolu 37 tal-Kostituzzjoni u tal-Ewwel Artikolu tal-Ewwel Protokoll tal-Konvenzjoni wara d-dħul fis-seħħ tal-Att XXIV tal-2021. Għall-istess raġuni din il-Qorti lanqas m'għandha tiddikjara li d-dispożizzjonijiet tal-Kapitolu 69 huma nulli u mingħajr effett fil-konfront tal-kirja ta' bejn il-partijiet.
4. Rat ir-risposta tal-intimati Gatt ippreżentata fit-23 ta' Ġunju 2021 fejn eċċepew li r-rikorrenti għandhom iġibu prova adegwata tal-ftehim tal-kirja apparti li m'hemm ebda referenza għad-data ta' meta saret il-kirja li qiegħda tiġi kkontestata u lanqas ma hemm referenza għall-kundizzjonijiet kuntrattwali li setgħu nnegozzjaw il-partijiet. In oltre jeċċepixxu li nonostante li r-rikorrenti kienu wirtu s-sehem indiviż tal-ġid ta' missierhom, l-istess sehem kien soġġett għall-użufrutt a favur t'omhom Josephine Darmanin u għalhekk m'għandhom ebda jedd jirċievu xi frottijiet mill-kera. In oltre eċċepew li huma

dejjem imxew skont id-dispożizzjonijiet tal-ligi u għalhekk m'għandhom isofru ebda konsegwenzi u lanqas misjuba responsabbli għad-danni. Eċċpew li huma għamlu diversi xogħlijiet u benefikati fil-fond mertu tal-kawża. Ingħad li t-talbiet imsejsa fuq l-Artikolu 37 tal-Kostituzzjoni huma insostenibbli stante li ai termini tal-Artikolu 47 (9) tal-istess Kostituzzjoni, il-Kapitolu 69 kien fis-seħħ qabel Marzu tal-1962. Fir-rigward tal-Ewwel Artikolu tal-Ewwel Protokoll ingħad li l-istat għandu kull jedd li jgħaddi dawk il-ligijiet biex jikkontrolla l-użu tal-proprjetà skont l-interess ġenerali.

5. Rat li fis-seduta tas-7 ta' Lulju 2021 il-Qorti nominat lil Perit Mario Cassar sabiex jirrelata dwar il-valur lokatizzju tal-fond mertu tal-kawża għall-perjodu mis-sena 1987 sat-18 ta' Mejju 2021 u dan f'intervalli ta' ħames snin.
6. Rat ir-rapport tal-Perit Mario Cassar ipprezentat fit-18 t'Awwissu 2021 u maħluf fit-23 ta' Novembru 2021.<sup>1</sup>
7. Rat l-atti tal-kawża.
8. Rat in-nota ta' sottomissjonijiet tar-rikorrenti pprezentata fid-9 ta' Jannar 2023<sup>2</sup> kif ukoll in-nota ta' sottomissjonijiet tal-Avukat tal-Istat ipprezentata fit-8 ta' Marzu 2023<sup>3</sup>. Rat li l-inkwilini Gatt baqgħu ma pprezentawx nota ta' sottomissjonijiet.
9. Rat li l-kawża tħalliet għas-sentenza.

Ikkunsidrat;

---

<sup>1</sup> Fol 84 et seq tal-proċess.

<sup>2</sup> Fol 230 et seq tal-proċess

<sup>3</sup> Fol 244 et seq tal-proċess.

## **Kirja protetta taħt il-Kapitolu 69**

10. L-ewwel eċċezzjoni ta' natura preliminari tal-Avukat tal-Istat hija fis-sens li r-rikorrenti jeħtiġilhom iġibu prova li turi li l-appartament in kwistjoni huwa tassew sugġett għall-kirja protetta taħt id-dispożizzjonijiet tal-Kapitolu 69. L-istess eċċepew l-intimati Gatt fit-tieni eċċezzjoni tagħhom fejn fessru li r-rikorrenti għandhom iġibu prova adegwata tal-ftehim tal-kirja u li ma saret ebda referenza għad-data ta' meta saret il-kirja.
11. **Isabelle Darmanin Godano** fessret li l-kirja lill-intimati Gatt kienet ilha mis-sena 1984. Dan huwa anke kkonfermat mill-istess inkwilini fl-affidavit tagħhom fejn it-tnejn ħalfu li l-kirja tal-fond mertu tal-kawża bdiet fis-sena 1984. In oltre din il-Qorti tosserva li kienu l-intimati Gatt stess li pprezentaw kopja tal-ktieb tal-kera bħala prova tal-kera li huma kienu jħallsu kull tlett xhur<sup>4</sup>.
12. Il-Qorti tinnota li fin-nota ta' sottomissjonijiet tiegħu l-Avukat tal-Istat jistqarr li "għie pruvat b'mod sodisfaċenti li l-fond huwa soġġett għall-kirja protetta taħt id-dispożizzjonijiet tal-Kap 69 ta-Liġijiet ta' Malta."<sup>5</sup> Fir-rigward tat-tieni eċċezzjoni tal-intimati Gatt, il-Qorti tinnota li kienu l-intimati Gatt stess li ħalfu fl-affidavit tagħhom li huma ilhom jikru l-fond mertu tal-kawża mis-sena 1984 u anke pprezentaw kopja tal-ktieb tal-kera.
13. Konsegwentement il-Qorti qed tiċhad l-ewwel eċċezzjoni tal-Avukat tal-Istat u t-tieni eċċezzjoni tal-intimati Gatt.

Ikkunsidrat;

---

<sup>4</sup> Fol 146 et seq tal-proċess.

<sup>5</sup> Fol 245 tal-proċess.

## Mertu

14. Ir-rikorrenti ippremettew li fiz-żmien rilevanti kienu marbuta li jkomplu jgeddu l-kirja a tenur tal-**Artikolu 3 tal-Kapitolu 69** li jipprovdi illi:

“Sid il-kera ta’ xi fond ma jistax, meta jagħlaq iż-żmien tal-kiri (sew jekk dan iż-żmien ikun skont il-ftehim, legali, skont l-użu jew imnissel mid-disposizzjonijiet ta’ din l-Ordinanza), jirrifjuta li jgedded il-kiri jew li jgħolli l-kera jew li jagħmel kondizzjonijiet godda għat-tigdid tal-kiri mingħajr il-permess tal-Bord.”

15. Fiz-żmien rilevanti, skont Kapitolu 69, il-Bord seta jagħti permess ta’ ripreża f’kazijiet speċifiċi u limitati biss. Il-kera li setgħet tiġi stabbilita kienet marbuta skont il-*fair rent* a tenur tal-**Artikolu 4 (2)** tal-Kapitolu 69. Qabel l-emendi li daħlu fis-seħħ fl-1 ta’ Ġunju 2021 promulgati bl-**Att XXIV tal-2021**, dan l-artikolu kien jipprovdi li:

“jekk il-kera ġdid ma jkunx iżjed minn 40% mill-kera ġust (stabbilit, meta meħtieġ, bi stima) li bih il-fond kien mikri jew seta` jinkera f`kull żmien qabel l-4 ta` Awissu tal-1914: il-Bord jista` jistabbilixxi dan il-kera ġust.”

16. Permezz tal-**Att X tal-2009**, daħlu fis-seħħ emendi għal-liġi tal-kera fosthom l-**Artikolu 1531Ċ tal-Kapitolu 16** li jipprovdi:

“(1) Għall-kera ta’ dar ta’ abitazzjoni li kienet fis-seħħ qabel l-1 ta’ Ġunju, 1995 għandha tibqa’ tgħodd il-liġi kif kienet fis-seħħ qabel l-1 ta’ Ġunju, 1995 hekk iżda li fin-nuqqas ta’ ftehim mod ieħor milħuq bil-miktub wara l-1 ta’ Jannar, 2010, ir-rata tal-kera mill-1 ta’ Jannar, 2010 għandha, fejn din

kienet anqas minn mija u ħamsa u tmenin euro (€185) fis-sena, titla' għal dan l-ammont:

Iżda fejn ir-rata ta' kera kienet aktar minn mija u ħamsa u tmenin euro (€185) fis-sena, din għandha tibqa' bir-rata ogħla hekk stabbilita.

(2) F'kull każ imsemmi fis-subartikolu (1) ta' dan l-artikolu ir-rata tal-kera għandha tiżdied kull tliet snin b'mod proporzjonali għall-mod li bih ikun zdiegħ l-indici tal-inflazzjoni skont l-Artikolu 13 tal-Ordinanza li Tnehi l-Kontroll tad-Djar; l-ewwel awment isir fid-data tal-ewwel hlas tal-kera dovut wara l-1 ta' Jannar 2013."

17. Ir-rikorrenti jinsistu li b'dawn l-artikoli ma setgħux jawmentaw il-kera għar-rata li tirrifletti dak li l-fond kien iġib fis-suq liberu u lanqas setgħu jieħdu l-fond lura fi żmien raġonevoli bil-konsegwenza li ġie leż id-dritt fundamentali tagħhom sancit bl-Artikolu 37 tal-Kostituzzjoni u l-Ewwel Artikolu tal-Ewwel Protokoll tal-Konvenzjoni Ewropeja.

18. Imiss għalhekk li l-Qorti tqis dawn l-artikoli individwalment.

Ikkunsidrat

### **Allegat leżjoni tal-Artikolu 37 tal-Kostituzzjoni**

19. Ir-rikorrenti qegħdin jitolbu lil din il-Qorti issib fost oħrajn leżjoni tal-Artikolu 37 tal-Kostituzzjoni.

20. Kemm l-Avukat tal-Istat kif ukoll l-intimati Gatt jilqgħu għat-talbiet attriċi msejsa fuq l-Artikolu 37 billi eċċepew illi l-imsemmi artikolu mhux applikabbli



għall-fattispeci tal-każ odjern in kwantu l-Kapitolu 69 hija liġi promulgata qabel l-1962 u allura hija mħarsa bl-**Artikolu 47 (9) tal-Kostituzzjoni**.

21. Din l-eċċezzjoni hi fondata għalix Kap. 69 huwa mħarres bl-**Artikolu 47 (9) tal-Kostituzzjoni**.

22. L-**Artikolu 47 (9)** tal-Kostituzzjoni jipprovdi s-segwenti:

“Ebda haġa fl-artikolu 37 ta’ din il-Kostituzzjoni ma għandha tolqot il-ħdim ta’ xi liġi fis-seħħ minnufih qabel it-3 ta’ Marzu 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħħ minnufih qabel dik id-data (jew xi liġi li minn żmien għal żmien tkun emendata jew sostitwita bil-mod deskritt f’dan is-subartikolu) u li ma –

(a) iżżidx max-xorta ta’ proprjetà li jista’ jittiehed pussess tagħha jew id-drittijiet fuq u interess fi proprjetà li jistgħu jiġu miksuba;

(b) iżżidx mal-finijiet li għalihom jew ċirkostanzi li fihom dik il-proprjetà jista’ jittiehed pussess tagħha jew tiġi miksuba;

(ċ) tagħmilx il-kondizzjonijiet li jirregolaw id-dritt għal kumpens jew l-ammont tiegħu anqas favorevoli lil xi persuna li jkollha jew li tkun interessata fil-proprjetà; jew

(d) tipprivax xi persuna minn xi dritt bħal dak li huwa msemmi fil-paragrafu

(b) jew paragrafu (ċ) tal-artikolu 37(1) ta’ din il-Kostituzzjoni.”

23. In tema legali ssir referenza għas-sentenza **Anthony Muscat pro et noe vs. Elizabeth Farrugia et** (Rik Kost 14/2000) mogħtija mill-Qorti Kostituzzjonali fis-26 ta’ Mejju 2021 fejn ikkunsidrat li għalkemm id-dispożizzjonijiet rilevanti tal-Kodiċi Ċivili u tal-Kapitolu 69 kienu mdaħħla, emendati jew sostitwiti b’liġijiet li daħlu fis-seħħ wara l-1962, dawn il-liġijiet ma għandhomx l-effetti msemmija

fil-paragrafi (a) sa (d) tal-Artikolu 47 (9) tal-Kostituzzjoni u għalhekk il-każ tal-lum ma jintlaqatx bl-Artikolu 37 tal-Kostituzzjoni.

24. Il-Qorti Kostituzzjonali fl-imsemmija sentenza ikkwotat minn sentenza oħra tagħha, **Charles Bonello vs. Il-Kummissarju tal-Pulizija et** tat-23 ta' Novembru 2020, fejn kienet osservat li:

“i. L-Art. 37 tal-Kostituzzjoni jipprovdi li “ebda interess fi jew dritt fuq proprjetà` li kull xorta li tkun” ma jista’ jittieħed jekk mhux inter alia bi ħlas ta’ kumpens xieraq. Id-dritt ta’ sid li jkollu l-pussess materjali u mhux biss pussess legali huwa interess fuq proprjetà`. B’hekk hu imħares taħt l-art. 37 minkejja li s-sid ma ġiex imcaħhad minn kull interess fil-proprjetà`.

ii. “Il-Kap. 69 kien emendat b’ligijiet li daħlu fis-seħħ wara l-1962 li pero` ma għandhomx l-effetti msemmija fil-para. (a) sa (d) tal-Art. 47(9).

iii. “L-Artikolu 47(9) tal-Kostituzzjoni jipprovdi li, “Ebda haġa fl-artikolu 37 ta’ din il-Kostituzzjoni ma għandha tolqot il-ħdim ta’ xi liġi fis-seħħ minnufih qabel it-3 ta’ Marzu 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħħ minnufih qabel dik id-data (jew xi liġi li minn żmien għal żmien tkun emendata jew sostitwita bil-mod deskritt f’dan is-subartikolu).....”. It-tigdid tal-kirja seħħ bis-saħħa ta’ liġi li kienet fis-seħħ qabel l-1962, cioè` L-Ordinanza Li Tirregola t-Tigdid tal-Kiri ta’ Bini li daħlet fis-seħħ bl-Ordinanza XXI tal-1931. Għalhekk hu mħares mill-Artikolu 47(9) tal-Kostituzzjoni u għaldaqstant mhuwiex milqut minn Artikolu 37 tal-Kostituzzjoni.

iv. “Għalkemm hu minnu li l-Kap. 69 kien emendat b’ligijiet li daħlu fis-seħħ wara l-1962, pero` ma kellhomx l-effetti li jissemmew fil-paragrafi (a) sa (d) tal-art. 47(9) tal-Kostituzzjoni”.<sup>6</sup>

---

<sup>6</sup> Ara wkoll **Galea et vs. Avukat Generali et** deċiża mill-Qorti Ċivili, Prim’Awla (sede Kostituzzjonali) fit-30 ta’ Ġunju 2020; **Alexander Caruana et vs. Doris Zarb et** deċiża mill-Qorti Kostituzzjonali fit-28 t’April

25. Din il-Qorti taqbel ma' dan l-insenjament u tqis illi d-dispożizzjonijiet tal-Kapitolu 69 huma m'harrsa bl-Artikolu 47(9) tal-Kostituzzjoni u għalhekk Artikolu 37 tal-Kostituzzjoni ma jistax jiġi invokat mill-atturi.

**26. Għalhekk it-talbiet attriċi in kwantu msejsa fuq Artikolu 37 tal-Kostituzzjoni qed jiġu miċhuda.**

Ikkunsidrat;

**Allegat leżjoni tal-Ewwel Artikolu tal-Ewwel Protokoll tal-Konvenzjoni Ewropea**

27. Artikolu 1 tal-Ewwel Protokoll tal-Konvenzjoni Ewropea jipprovdi li:

“Kull persuna naturali jew persuna morali għandha dritt għat-tgawdija paċifika tal-possedimenti tagħha. Hadd ma għandu jiġi ipprivat mill-possedimenti tiegħu fl-interess pubbliku u bla ħsara tal-kundizzjonijiet provduti bil-liġi u bil-principji ġenerali tal-liġi internazzjonali.

Iżda d-dispożizzjonijiet ta' qabel ma għandhom bl-ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjetà skond l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pieni”

---

2021; **Louis Apap Bologna et vs. Avukat Ġenerali et** deciza mill-Qorti Kostituzzjonali fis-27 t'Ottubru 2021.

28. L-interpretazzjoni prevalenti għal din id-disposizzjoni li illum tagħmel parti mill-ligi Maltija hi illi qiegħda tiproteġi lill-persuna fit-tgawdija ħielsa ta' ħwejjigħa li jinkludu l-possedimenti tagħha.
29. L-Artikolu 1 tal-Ewwel Protokoll fih tliet regoli: L-ewwel regola tistabilixxi d-dritt li kull persuna tgawdi ħwejjigħa bil-kwiet. It-tieni regola trid li biex persuna ma titħalliex tgawdi ħwejjigħa bil-kwiet irid ikun hemm interess pubbliku u bla ħsara ta' kundizzjonijiet maħsuba fil-ligi u l-prinċipji ġenerali ta' dritt internazzjonali. It-tielet regola trid li l-ewwel żewġ regoli ma jnaqqas il-jedd tal-Istat li jwettaq ligijiet li jkunu xierqa biex (a) jikkontrolla l-użu tal-ġid skond l-interess ġenerali, jew (b) biex jiżgura l-ħlas ta' taxxi, kontribuzzjonijiet jew pieni.
30. Sabiex l-aġir tal-Istat bħalma hu l-promulgazzjoni ta' ligi li tagħti protezzjoni lill-inkwilin, ma jkwalifikax bħala leżiv tal-jedd konvenzjonali tal-individwu jeħtieġ li jkun inżamm bilanċ bejn l-interessi tal-komunità u dawk tal-individwu li ġidu jkun intlaqat mill-għemil tal-Istat.
31. Huwa meqjus illi ligijiet li jagħtu s-setgħa lill-Istat li jieħu ġid ta' individwu għal għanijiet fl-interess ġenerali huma meqjusa bħala meħtieġa f'soċjeta demokratika. Pero' tali setgħa ma hiex bla limitazzjoni jew bla xkiel. Ir-regola ġenerali tibqa' li l-individwu għandu l-jedd fundamentali li jgawdi l-ġid tiegħu mingħajr xkiel u għalhekk meta l-Istat jirfes fuq dak id-dritt jeħtieġ li juri illi tali ndħil seħħ f'qafas legali fejn id-drittijiet tal-individwu ġew rispettati. Dan l-obbligu fuq l-Istat jisssussisti sew meta l-ligi tippermetti lill-Istat li jieħu bil-forza l-ġid ta' individwu f'idejh, sew meta l-ligi tkun maħsuba sabiex tirregola l-użu ta' dak il-ġid.

32. Għalkemm taħt l-Ewwel Artikolu tal-Ewwel Protokoll tal-Konvenzjoni s-setgħa tal-Istat li jikkontrolla l-użu tal-ġid hija wiesgħa, huwa dejjem meħtieġ mhux biss li jintwera l-interess ġenerali iżda wkoll li jinżamm bilanċ bejn l-interess ġenerali u dak tal-individwu milqut bl-aġir tal-Istat. Hawn jidhrol l-element tal-proporzjonalita fejn l-indiħil għandu jiġi kontro bilanċjat minn kumpens xieraq. Jekk l-Istat jieħu bil-forza proprjetà għandu jhallas kumpens ġust tal-valur tagħha. Jekk l-Istat ma jieħux proprjetà bil-forza iżda jieħu minn idejn is-sid l-użu ta' dik il-proprjetà, għandu jkun hemm mekkanizmu legali kif is-sid jiġi kumpensat minħabba tali restrizzjoni fit-tgawdija tal-possediment tiegħu. Jekk m'hemmx tali mekkanizmu ifisser li l-Istat huwa responsabbli ta' leżjoni tad-dritt tas-sid kif protett bl-Ewwel Artikolu tal-Ewwel Protokoll tal-Konvenzjoni.

33. Kapitolu 69 kien jagħmilha prattikament impossibbli li s-sid jieħu lura l-fond mikri jekk mhux għal raġunijiet eċċezzjonali, filwaqt li l-kera baqgħet staġnata. Bl-Att X tal-2009 il-Legislatur introduċa emendi għall-Kapitolu 16 suppost bl-iskop li jiġi indirizzat l-iżbilanċ li kien hemm kontra s-sidien f'dawn iċ-ċirkostanzi. Dak l-Att introduċa **Artikolu 1531Ċ għall-Kap 16** li kien jaqra kif ġej:

“(1) Għall-kera ta' dar ta' abitazzjoni li kienet fis-seħħ qabel l-1 ta' Ġunju, 1995 għandha tibqa' tgħodd il-liġi kif kienet fis-seħħ qabel l-1 ta' Ġunju, 1995 hekk iżda li fin-nuqqas ta' ftehim mod ieħor milħuq bil-miktub wara l-1 ta' Jannar, 2010, ir-rata tal-kera mill-1 ta' Jannar, 2010 għandha, fejn din kienet anqas minn mija u ħamsa u tmenin euro (€185) fis-sena, titla' għal dan l-ammont:

Iżda fejn ir-rata ta' kera kienet aktar minn mija u ħamsa u tmenin euro (€185) fis-sena, din għandha tibqa' bir-rata oġġla hekk stabbilita.

(2) F'kull każ imsemmi fis-subartikolu (1) ta' dan l-artikolu ir-rata tal-kera għandha tiżdid kull tliet snin b'mod proporzjonali għall-mod li bih ikun zdid l-indici tal-inflazzjoni skont l-Artikolu 13 tal-Ordinanza li Tnehhi l-Kontroll tad-Djar; l-ewwel awment isir fid-data tal-ewwel hlas tal-kera dovut wara l-1 ta' Jannar 2013."

34. Ir-rikorrenti ippremettew fir-rikors promotur li huma kien qiegħed jirċievi l-hlas ta' €399.80 kera fis-sena liema somma hija manifestament baxxa wisq meta komparata mal-potenzjal li l-fond seta' jiġġenera fiż-żmien rilevanti.
35. Il-Qorti Kostituzzjoni fis-sentenza **Patricia Curmi et vs. Miriam Pace et** (Rik Kost 68/2019 - 6 ta' Ottubru 2020) irriteriet illi l-emendi introdotti bl-Att X tal-2009 b'mod partikolu bl-introduzzjoni tal-Artikolu 1531Ċ fil-Kodiċi Ċivili ġabu awment fil-kera li ma jistax jiġi kkunsidrat illi indirizza l-iżbilanċ bejn l-interessi tas-sidien u l-interessi tal-inkwilina u s-soċjeta in ġenerali.
36. Ingħad fl-imsemmija deċiżjoni li *"Il-kera irriżorja li għaliha huma intitolati s-sidien tilledi l-Artikolu 1 tal-Ewwel Protokol tal-Konvenzjoni"*. Intqal ukoll f'sentenza aktar riċenti li *"illum hu stabbilit li l-awment tal-kera li jipprovdi l-Att X tal-2009 hu inadegwat u ma wassalx sabiex sidien il-kera jirċievu kera diċenti."*<sup>7</sup>
37. Għalhekk il-Qorti tqis li l-emendi bl-Att X tas-sena 2009 għall-Kapitolu 16 ma kinux biżżejjed sabiex jissodisfaw l-element ta' proporzjonalita ladarba l-awment kien qiegħed jiġi kkalkolat fuq kera li hija ħafna inqas minn dik tas-suq, minħabba r-restrizzjoni kif kienu kontemplati fl-Artikolu 4 (b) tal-Kapitolu 69 qabel l-emendi bl-Att XXIV tal-2021.

---

<sup>7</sup> **Carmel sive Charles Sammut et vs. Maria Stella Dimech et** (Rik Kost 161/2019) deċiża mill-Qorti Kostituzzjonali fis-26 ta' Mejju 2021.

38. Rigward **Artikolu 4A tal-Kapitolu 69** introdott bl-Att XXIV tal-2021, dan l-artikolu jagħti l-possibilità lil kull persuna li qiegħda fl-istess sitwazzjoni tar-rikorrenti, li titlob lill-Bord li Jirregola l-Kera jiffissa l-kera f'ammont li jkun sa tnejn fil-mija (2%) fis-sena tal-valur liberu u frank fis-suq miftuħ tad-dar ta' abitazzjoni, bil-possibilità wkoll li l-Bord jaċċetta d-dħul ta' kundizzjonijiet godda li jirregolaw dan il-ftehim ta' kirja kif ukoll li jiġi revedibbli kull sitt (6) snin. Il-Bord huwa obligat jagħmel test tal-mezzi sabiex jara jekk l-inkwilin jissodisfax il-kriterji sabiex ikompli fil-kirja jew le.
39. Din il-Qorti tqis li Artikolu 4A jipprovdi rimedju lis-sidien li l-jedd fundamentali tgagħhom għat-tgawdija tal-possedimenti tagħhom huwa leż. Il-Qrati ilhom perjodu twil jiddikjaraw li Kap. 69 qabel l-emendi tal-2021 kien lesiv tal-jedd konvenzjonali ta' sid il-kera. B'dan il-provvediment legali ġiet stabbilita proċedura għas-sid sabiex jitlob l-awment jew l-iżgumbrament tal-inkwilin a bażi ta' kriterji magħrufa mill-partijiet kollha.
40. Fil-fatt din il-Qorti tosserva li r-rikorrenti qegħdin jipprevalixxu minn dan ir-rimedju stante li fis-27 ta' Frar 2023 ir-rikorrenti resqu quddiem il-Bord li Jirregola l-Kera rikors fejn fost oħrajn qegħdin jitolbu li jkun hemm revizjoni tal-kera għall-ammont ta' tnejn fil-mija (2%) fis-sena tal-valur tal-fond liberu u frank.
41. Għaldaqstant din il-Qorti hija sodisfatta li l-emendi ntrodotti bl-Att XXIV tal-2021, qegħdin jilħqu bilanċ propozjonat bejn id-drittijiet tas-sidien u dawk tal-inkwilini iżda dawn ir-rimedji mogħtija b'dan l-artikolu saru disponibbli għas-sidien mill-1 ta' Ġunju 2021 'il quddiem u ċioe minn meta daħlu fis-seħħ l-emendi u għalkemm jista' jingħad li minn Ġunju tal-2021 ma jstax jitqies li

hemm ksur tad-drittijiet fundamentali pero mhux l-istess jista' jingħad għaż-żmien anteedenti d-dħul fis-seħħ ta' dan l-artikolu.

42. Skond ir-relazzjoni teknika tal-Perit Tekniku Mario Cassar ipprezentata fit-18 ta' Awwissu 2021 il-valur lokatizzju tal-fond fis-sena 2021 kien ta' €6,475.

**43. Applikati dawn il-prinċipji għall-każ odjern il-Qorti hi tal-fehma illi Kapitolu 69 kif ukoll l-emendi bl-Att X tal-2009 għall-Kapitolu 16 holqu indħil sproporzjonat fuq id-drittijiet tar-rikorrenti peress illi hemm differenza kbira bejn il-kera perċepita jew perċepibbli skond il-liġi fiż-żmien rilevanti u l-potenzjal tal-kera li l-fond seta' jiġġenera lir-rikorrenti, bil-konsegwenza li gie leż id-dritt fundamentali tagħhom kif sancit bl-Ewwel Artikolu tal-Ewwel Protokoll tal-Konvenzjoni Ewropea. B'dan illi tqis li seħħet leżjoni tad-dritt fundamentali tagħhom.**

Ikkunsidrat;

#### **Il-Perijodu tal-Leżjoni Relevanti għal-Likwidazzjoni tad-Danni.**

44. Fuq l-iskorta tas-sentenzi tal-Qorti Kostituzzjonali u għall-finijiet tal-likwidazzjoni tad-danni pekunjarji l-Qorti ser tikkonsidra li l-perijodu rilevanti jwassal sat-18 ta' Mejju 2021 u cioè meta giet intavolata l-azzjoni odjerna.

45. Dwar minn meta jibda l-perijodu l-Qorti tagħmel is-segwent i konsiderazzjonijiet. Fin-nota tiegħu l-Avukat tal-Istat isostni illi f'każ li l-Qorti ssib ksur tal-jedd konvenzjonali, il-perijodu għall-finijiet tal-likwidazzjoni tad-danni pekunjarji m'għandux imur lil hinn mill-11 ta' Frar, 2017 u cioè minn meta mietet ommhom peress li sadakinhar kienet ommhom li b'effett tal-



użufrutt imħolli minn żewġha li kellha dritt li tirċevi l-kera tal-fond u mhux l-atturi.

46. Il-Qorti ma taqbilx ma din is-sottomissjoni.

47. L-atturi kienu werrieta universali ta' missierhom u għalhekk mal-mewt tiegħu wirtu nofs indiviż tal-fond mertu tal-kawża filwaqt li ommhom kellha nofs indiviż tal-fond proprjeta' tagħha filwaqt li żewġha ħallilha l-użufrutt tan-nofs indiviż l-ieħor.

48. Mal-mewt ta' ommhom fis-sena 2017 wirtu n-nofs indiviż l-ieħor u d-dritt tat-tgawdija tal-fond. Għalhekk l-atturi huma werrieta universali sew ta' missierhom kif ukoll ta' ommhom.

49. il-Qorti tgħid illi dwar il-perijodu li għandu jittieħed kont għall-finijiet ta' likwidazzjoni tad-danni pekunjarji, għandha tagħmel referenza għas-sentenza **Carmel Sammut et vs. Maria Stella Dimech et** (Rik Kost 161/2019) mogħtija mill-Qorti Kostituzzjonali fis-26 ta' Mejju 2021 fejn gie ritenut illi:

“Il-fatt li l-proprjeta` għaddiet għand l-aħwa Sammut wara l-mewt ta' missierhom fit-22 ta' Ottubru 2008 ma jfissirx li għandhom jedd għall-kumpens minn dakinhar biss. Huma werrieta ta' missierhom u bħala tali għandhom jedd ukoll li jippretendu kumpens għall-perjodu meta missierhom kien is-sid. Min-naħa l-oħra ommhom Margaret Sammut hi attriċi u tgawdi l-użufrutt ta' ġidu bit-testment li għamel fis-16 ta' Settembru 1976 fl-atti tan-nutar Anthony Gatt.”

50. Aktar riċenti, fil-każ fl-ismijiet **Erica Gollcher et v. L-Avukat tal-Istat** deċiża mill-Qorti Kostituzzjonali fis-26 ta' Jannar 2022, reġa' gie mtenni illi:

“Fir-rigward tal-argument illi d-danni akkordati huma eċċessivi, il-Qorti tibda billi tosserva illi ma taqbilx mal-ewwel Qorti li ż-żmien relevanti beda jiddekorri mill-2001, u cioè` minn meta l-fond in kwistjoni sar proprjeta` tal-atturi. Jirriżulta li l-atturi akkwistaw dan il-fond bħala leredi ta' ommhom, u għalhekk iż-żmien relevanti m'għandux jiġi

ristrett għad-data meta l-atturi saru l-proprjetarji, għadarba bħala eredi ta' ommhom, huma daħlu fiż-żarbun tagħha. Dan ifisser għalhekk li lewwel Qorti ma akkordatx kumpens għal numru ta' snin li għalihom l-atturi kienu ntitolati għal kumpens.”

51. Fid-dawl tal-ġurisprudenza appena citata, li din il-Qorti taqbel magħha, tiddikjara illi **għall-finijiet tal-likwidazzjoni tad-danni pekunjarji ser tiegħu in konsiderazzjoni l-perijodu li jibda mill-1 ta' Mejju 1987<sup>8</sup>, id-data tad-dħul fis-seħħ tal-Kap. 319, u t-18 ta' Mejju 2021, id-data li fiha giet intavolata l-kawża odjerna li taħbat qabel id-dħul fis-seħħ tal-Att XXIV tal-2021.**
52. Ezaminati l-atti jirrizulta illi skond l-irċevuti tal-kera pprezentati, il-kera kienet titħallas lil Josephine Darmanin sal-aħħar irċevuta datata 22 ta' Novembru 2016<sup>9</sup> u li minn hemm 'il quddiem bdiet titħallas lil Isabelle Darmanin Godano f'isem l-eredi ta' Josephine Darmanin<sup>10</sup>.
53. **In vista tal-fatt li r-rikorrenti sofrew piż sproporzjonat meta fiż-żmien relevanti għew imċaħħda mit-tgawdija tal-proprjetà tagħhom kawża tal-applikazzjoni tal-Artikolu 3 tal-Kapitolu 69 u tal-Artikolu 1531Ċ tal-Kapitolu 16 kif applikabbli fiż-żmien relevanti, huma għandhom jingħataw rimedju xieraq konsistenti f'kumpens.**
54. Dwar kumpens ir-rikorrenti jagħmlu referenza għall-Artikolu 41 tal-Konvenzjoni. Il-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali u l-Protokollu magħmula taħtha huma parti mil-liġi domestika ta' Malta safejn huma inkorporati fl-Att dwar il-Konvenzjoni Ewropea (Kapitolu 319). Artikolu 41 tal-Konvenzjoni ma ġiex hekk inkorporat. Barra minn hekk, huwa ovvj u illi dak l-artikolu huwa indirizzat lill-Qorti Ewropea tad-Drittijiet tal-Bniedem u mhux lill-qorti domestiċi. Ċertament it-

---

<sup>8</sup> Ara riċevuti tal-kera li jibdedw fit-23 ta' Awissu, 1984 a fol. 147 et seq tal-proċess

<sup>9</sup> Fol 216 tal-proċess.

<sup>10</sup> *ibid.*

talbiet saru ħażin safejn saru ai termini tal-Artikolu 41 tal-Konvenzjoni Ewropea. Dan pero' m'għandux iwassal għall-konsegwenza li ma jingħata ebda rimedju.<sup>11</sup>

55. Kif inżamm mill-Qorti Kostituzzjonali fis-sentenza **Professur Ian Refalo nomine vs. Nicholas Ciantar et** mogħtija fl-4 ta' Mejju 2022:

“Il-Qorti tirrileva li llum-il ġurnata l-likwidazzjoni tal-kumpens dovut f'dawn it-tip ta' każijiet isegwi l-kriterji ta' komputazzjoni stabbiliti fis-sentenza tal-Qorti Ewropea fl-ismijiet **Cauchi v. Malta** (QEEDB, 25/03/2021). F'din is-sentenza ġie spjegat, in suċċint, illi sabiex jiġi likwidat kumpens xieraq għandu jsir tnaqqis ta' ċirka 30% mis-somma li kienet tkun perċepibbli mill-attur fuq is-suq liberu minħabba l-għan legittimu tal-liġi mpunjata, u tnaqqis ieħor ta' 20% fuq is-somma rizultanti sabiex jittieħed kont tal-inċertezza illi l-attur kien jirnexxilu jżomm il-proprjetà` mikrija tul iż-żmien relevanti kollu għall-prezzijiet indikati mill-perit tekniku. Mis-somma rizultanti għandha mbagħhad titnaqqas il-kera perċepita mill-attur, jew il-kera li kienet perċepibbli skont il-liġi.”

56. Għaldaqstant skont il-linji gwida tal-QEEDB sabiex jiġi ffissat kumpens pekunarju ġust għal-leżjoni tad-dritt fundamentali tas-sid, l-istima tal-kera tal-fond fis-suq miftuħ għandha titnaqqas:

- a. Bi tletin fil-mija (30%) għall-iskop legittimu tal-liġi speċjali;
- b. B'għoxrin fil-mija (20%) ġialadarba ma teżisti l-ebda garanzija li l-fond kien ser ikun mikri matul il-perjodu rilevanti kollu, u

---

<sup>11</sup> Ara **Maria Stella sive Estelle Azzopardi Vella et vs. Avukat Generali et** deċiża mill-Qorti Kostituzzjonali fit-30 ta' Settembru 2016

- c. bil-valur tal-kera mħallsa mill-inkwilin jew fin-nuqqas bil-kera perċepibbli skond il-liġi.

57. Il-Qorti ħatret bħala espert tekniku lill-Perit Mario Cassar sabiex tirrelata dwar il-valur lokatizzju fis-suq tal-fond mertu tal-kawża b'effett mis-sena 1987 sat-18 ta' Mejju 2021 u ċioe d-data li meta għiet intavolata l-azzjoni odjerna.

58. Il-Qorti ser tgħaddi sabiex tieġu kont tal-valur lokatizzju ta' matul is-snin kif irrelata l-Perit Tekniku sabiex tiddetermina l-kumpens pekunjarji xieraq dovut lir-rikorrenti skont il-linji gwida tal-QEDB adottati mill-Qorti Kostituzzjonali.

59. Skond ir-relazzjoni peritali il-valur lokatizzju globali tal-fond mertu tal-kawża għall-perijodu minn Mejju 1987 sa Mejju 2021 huwa €75,482.00

60. Is-somma ta' €75,482.00 għandha l-ewwel tonqos bi 30% għall-iskop legittimu tal-liġi speċjali, u għalhekk is-somma tinzel għal €52,837.40. Minn din is-somma jrid jonqos 20% peress li r-rikorrenti ma taw l-ebda garanzija li l-fond kien ser ikun mikri matul il-perjodu kollu in eżami u għalhekk is-somma tinzel ulterjorment għal €42,269.92 li minnha finalment jrid jitnaqqas il-kera li attwalment għiet imħallsa mill-intimati Gatt kif perċepit skont il-liġi għall-istess perijodu u ċioe s-somma ta' €12,561.94.<sup>12</sup>

**61. Għaldaqstant id-danni pekunjarji sofferti mir-rikorrenti qegħdin jiġu likwidati fis-somma ta' €29,707.98<sup>13</sup> li qed jiġu arrotondati għal disgħa u għoxrin elf, seba' mija u għaxar ewro (€29,710.00).**

62. In kwantu għad-danni non-pekunjarji, in linea mal-ġurisprudenza l-aktar riċenti tal-Qorti Kostituzzjonali "il-jedd tal-awturi fit-titolu għall-kumpens non-

---

<sup>12</sup> Ara nota ta' sottomissjonijiet tal-atturi.

<sup>13</sup> €42,269.92 – €12,561.94 = €29,707.98

pekunjarju ma jintiritx. Dak hu personali għall-persuna li tkun batiet dik it-tbatija.”<sup>14</sup> F’dan il-każ kien hemm użufrutt liema gie fi tmiemu fil-11 ta’ Frar 2017. **Il-Qorti għalhekk qiegħda tillikwida d-danni non pekunjarji fis-somma ta’ elfejn u fames mitt ewro (€2,500).**

### **Spejjeż tal-kawża**

63. Il-Qorti hija tal-fehma li fil-prinċipju l-intimat Avukat tal-Istat bħala r-rappreżentant responsabbli għall-mizura leġislattiva li fiċ-ċirkostanzi tal-każ waslet għal-leżjoni tad-drittijiet fundamentali tar-rikorrenti, għandu jhallas l-ispejjeż tal-proċeduri odjerni.

64. Dwar l-ispejjeż tal-intimati Gatt il-Qorti tagħmel referenza għal dak li ingħad mill-Qorti Kostituzzjonali fis-sentenza **Paul Farrugia vs. Avukat tal-Istat et** mogħtija fl-1 ta’ Diċembru 2021, u għalhekk il-Qorti serja tordna li l-ispejjeż tal-intimati Gatt għandhom jithallsu mill-Avukat tal-Istat.

### **Decide**

Għal dawn il-motivi l-Qorti qiegħda taqta’ u tiddeċiedi l-kawża billi filwaqt li tiddisponi mill-eċċezzjonijiet sollevati mill-intimat Avukat tal-Istat u mill-intimati Gatt konformament ma’ dak hawn fuq deċiż,

1. **Tilqa’ in parte l-ewwel talba**, tiddikjara li bit-tħaddim fir-rigward tar-rikorrenti tad-disposizzjonijiet tal-Ordinanza li Tirregola t-Tiġdid tal-Kiri (Kapitolu 69 tal-Liġijiet ta’ Malta), tal-Artikolu 1531Ċ tal-Kapitolu 16 tal-Liġijiet ta’ Malta kif ukoll bl-Att X tal-2009 safejn taw jedd lill-intimati Gatt li jgeddu b’mod indefinit

---

<sup>14</sup> **Maria Concetta Camilleri et vs. Avukat tal-Istat et** deċiża mill-Qorti Kostituzzjonali fit-22 ta’ Ġunju 2022. Ara wkoll **Anthony Bezzina vs. Avukat tal-Istat et** deċiża mill-Qorti Kostituzzjonali fit-22 ta’ Ġunju 2022.

il-kirja tal-fond 9, appartament 1, Triq Ġanni Bonavia, Żabbar b'kera baxxa ħafna, seħħ ksur tal-jedd fundamentali tar-rikorrenti kif protett bl-Artikolu 1 tal-Ewwel Protokoll tal-Konvenzjoni Ewropea; filwaqt li tiċhadha safejn imsejsa fuq Artikoli 37 tal-Kostituzzjoni;

2. **Tilqa' in parte t-tieni talba**, tiċhadha in kwantu msejsa fuq Artikolu 41 tal-Konvenzjoni Ewropea, u minflok tiddikjara li l-intimat Avukat tal-Istat għandu jagħmel tajjeb għas-sejbien ta' leżjoni tad-dritt konvenzjonali tar-rikorrenti u għad-danni pekunjarji u non-pekunjarji konsegwenzjali;
3. **Tillikwida** d-danni pekunjarji fis-somma ta' disgħa u għoxrin elf, seba' mija u għaxar ewro (€29,710.00) u d-danni non-pekunjarji fis-somma ta' elfejn u ħames mitt Ewro (€2,500);
4. **Tikkundanna** lill-Avukat tal-Istat iħallas lir-rikorrenti s-somma komplessiva ta' tnejn u tletin elf, mitejn u għaxar ewro (€32,210.00) rappreżentanti d-danni pekunjarji u non-pekunjarji fuq likwidati, bl-imgħax legali millum sad-data tal-effettiv pagament.

**Spejjeż** a karigu tal-intimat Avukat tal-Istat.

**Onor. Robert G. Mangion**

**Imħallef**

13 ta' Lulju, 2023

**Lydia Ellul**

**Deputat Registratur**